


वैदिक रवि

मध्य भारतीय आर्य प्रतिनिधि सभा का प्रमुख पत्र



संसार का उपकार करना आर्य समाज का मुख्य उद्देश्य है ..

मानव कल्याणार्थ

आर्य समाज के दस नियम

1. सब सत्यविद्या और जो पदार्थ विद्या से जाने जाते हैं उन सब का आदि मूल परमेश्वर है।
2. ईश्वर सच्चिदानन्दस्वरूप, निराकार, सर्वशक्तिमान, न्यायकारी, दयालु, अजन्मा, अनन्त, निर्विकार, अनादि, अनुपम, सर्वाधार, सर्वेश्वर, सर्वव्यापक, सर्वान्तर्यामी, अजर, अमर, अभय, नित्य पवित्र और सृष्टिकर्ता है। उसी की उपासना करनी योग्य है।
3. वेद सब सत्यविद्याओं का पुस्तक है। वेद का पढ़ना-पढ़ाना और सुनना-सुनाना सब आर्यों का परम धर्म है।
4. सत्य के ग्रहण करने और असत्य के छोड़ने में सर्वदा उद्यत रहना चाहिए।
5. सब काम धर्मानुसार अर्थात् सत्य और असत्य को विचार करके करने चाहिए।
6. संसार का उपकार करना आर्यसमाज का मुख्य उद्देश्य है, अर्थात् शारीरिक, आत्मिक और सामाजिक उन्नति करना।
7. सब से प्रीतिपूर्वक, धर्मानुसार यथायोग्य बर्तना चाहिए।
8. अविद्या का नाश और विद्या की वृद्धि करनी चाहिए।
9. प्रत्येक को अपनी ही उन्नति में संतुष्ट न रहना चाहिए, किन्तु सबकी उन्नति में ही अपनी उन्नति समझनी चाहिए।
10. सब मनुष्यों को सामाजिक सर्वहितकारी नियम पालने में परतन्त्र रहना चाहिए और प्रत्येक हितकारी नियम में सब स्वतन्त्र रहें।

ओ३म् वैदिक-रवि मासिक	
वर्ष-११	अंक-५
२७ जनवरी २०१५ (सार्वदेशिक धर्मार्थ सभा के निर्णयानुसार) सृष्टि सम्वत् १९७, २९, ४६, ११३ विक्रम संवत् २०६९ दयानन्दाब्द १८४	
—सलाहकार मण्डल—	
राजेन्द्र व्यास पं. रामलाल शास्त्री 'विद्या भास्कर' डॉ. रामलाल प्रजापति वरिष्ठ पत्रकार	
—प्रधान सम्पादक—	
श्री इन्द्रप्रकाश गांधी कार्या.फोन: ०७५५ ४२२०५४९	
—सम्पादक—	
प्रकाश आर्य फोन: ०७३२४२२६५६६	
—सह-संपादक—	
मुकेश कुमार यादव फोन: ९८२६१८३०९५	
—सदस्यता—	
एक प्रति- २०-०० रु. वार्षिक-२००-०० रु. आजीवन-१०००-०० रु.	
विज्ञापन की दरें	
आवरण पृष्ठ २ एवं ३	५०० रु.
पूर्ण पृष्ठ (अंदर)	-४००रु
आधा पृष्ठ (अंदर का)	२५० रु.
चौथाई पृष्ठ	१५० रु

अनुक्रमणिका

संपादकीय	4
विदुर नीति	7
समय की कीमत	8
ये कैसा गणतंत्र है	10
वेदों की दृष्टि में धर्म का स्वरूप	12
सत्संग	14
कर्म क्या ? भोग क्या ?	16
संस्कृत और भारतीय संस्कृति	17
राष्ट्र के प्रति ईमानदारी....	22
प्रार्थना कब पूरी होती है	23

फरवरी माह के पर्व, त्यौहार,
दिवस, जयंतियाँ

1	विश्वकर्मा जयंती
8	गुरु गोलबलकर जयंती
11	पंडित दीनदयाल उपाध्याय जयंती
14	स्वामी महर्षि दयानंद सरस्वती जयंती
17	महर्षि दयानंद बोधोत्सव, महाशिव रात्री
20	रामकृष्ण परमहंस जयंती
21	पंडित लेखराम जयंती
24	सबरी जयंती
26	वीर सावरकर जयंती
27	चन्द्रशेखर आजाद शहीद दिवस
28	राष्ट्रीय विज्ञान दिवस

सम्पादकीय -

जीवन की जय पराजय

पुनन्तु मा देव जनाः पुनन्तु मनवो धियाः।

पुनन्तु विश्व भूतानि पावमानः पुनातु मा॥ ऋग्वेद

मन्त्र में जीवन पवित्र करने की प्रार्थना देवताओं से, श्रेष्ठ पुरुषों से, परमात्मा से की गई। यह बात विशेष ध्यान देने योग्य है वेदों में एक शब्द भी निरर्थक या जीवन संदेश से रिक्त नहीं है। तात्पर्य यह कि एक एक अक्षर हमारे लिए उपयोगी है।

यह इसलिए भी मान लेना चाहिए क्योंकि जो कुछ भी इसमें है वह उस पूर्ण परब्रह्म परमात्मा का ज्ञान है। वह प्रत्येक प्राणी पर निरंतर अपनी कृपा की वर्षा करता रहता है। इसके अतिरिक्त उसका दिया हुआ ज्ञान समान रूप से, सबके कल्याण के लिए, सदा के लिए, सभी स्थानों के लिए है, निष्पक्ष तथा सत्यता से पूर्ण है। यदि उसका ज्ञान भी शंका के घेरे में आ गया तो फिर संसार में दूसरा कोई ऐसा नहीं बचेगा जिस पर कुछ विश्वास किया जा सके।

इसलिए परमात्मा की प्रत्येक सीख हमारे लिए हर दृष्टि से लाभकारी जीवन को उन्नति पथ पर ले जाने वाली है इस पर पूर्ण विश्वास व श्रद्धा होनी चाहिए। यह भी निश्चित है कि ऐसा मानने पर ही हमारा उद्धार है। इसलिए अपने को पवित्र करने की भावना इस मन्त्र में की है, वह हमारे लिए अत्यन्त महत्वपूर्ण व सार्थक है।

भौतिक दृष्टि से जो उन्नति होती है उसका कुछ समय तक लाभ उठाकर सुख की अनुभूति की जा सकती है। किन्तु कालान्तर में एक समय पश्चात आयु, इच्छा और परिस्थितियों के कारण वे सुख या तो निरर्थक हो जाते हैं या वे दुःख के कारण बन जाते हैं।

जीवन का सही और स्थायी सुख आनन्द तो इस जीवन की सादगी, सरलता, सौम्यता, और सदाचार से ही प्राप्त हो सकता है। ये सारी उपलब्धियां मानवीय अलंकार हैं, जिनसे जीवन सुशोभित होता है। इन सबका आधार पवित्र मन बुद्धि और आत्मा होती है। बिना इनकी पवित्रता के जीवन पवित्र नहीं हो सकता।

दुर्भाग्यवश आज बाहरी शरीर की शुद्धता को ही शुद्धता मानने का भ्रम मानवीय विचार धाराओं में व्याप्त हो गया है यही समाज की दुर्गति बेहाली और कष्टों का कारण है। नदियों के स्नान से, मात्र अध्यात्मिक स्थलों की यात्रा से, श्वेत, शुद्ध नए वस्त्र पहनेकर, नंगे पैर की यात्रा से चन्दन, सुगन्धित पदार्थों के उपयोग से अपने को शुद्ध करने को ही हम अपनी शुद्धता मान रहे हैं।

इसलिए आज समाज में तन के उजले मन के काले व्यक्तियों की भरमार है। हम यह भूल गए कि पवित्र जीवन वाले ही परमात्मा के अतिप्रिय होते हैं और ऐसे व्यक्ति ही समाज में यश कीर्ति प्राप्त करते हैं। धनबल, जनबल, के आधार पर कुछ समय के लिए और गले में हार तो कई बार पहने जा सकते हैं। यह मान-सम्मान ऊपरी और अस्थायी होता है। परन्तु जो समाज का मसीहा बन कर आता है लोगो

के दिलों पर जो राज करता है वह यश कीर्ति को प्राप्तकर अमर हो जाता है। इस यश और कीर्ति का आधार पवित्र जीवन ही हो सकता है।

ऐसे अनेक व्यक्तियों के उदाहरण देखे जा सकते हैं जिनके पास जब धन था पद पर थे, बाहू बल था तब तक उनके आसपास उनकी हां में हां मिलाने वालों की भीड़ लगी रहती थी। उनका प्रिय बने रहने के लिए वे स्वयं उनका मान सम्मान करते थे और दूसरों से करवाते थे।

किन्तु जैसे ही उक्त बातों का (पद, पैसा, बाहू बल का) अभाव हुआ उनके पास भीड़ छट गई, यहां तक कि बीमारी की स्थिति में भी कोई हाल चाल पूछने नहीं गया और वे उपेक्षा के भी शिकार हो गए।

भूतकाल में किए कर्मों के परिणाम स्वरूप फिर पतन के बोझ से दबा व्यक्ति समय व्यतीत हो जाने पर पछतावा ही करता है। खाली समय में बीते समय में की गई भूलो असावधानियों को अपनी गलती समझते हुए दुःखी होते हैं।

वह जानता है कि जीवन में लिए गलत निर्णय नुकसान देने वाले किए कार्यों का घमण्ड, गरूर, लोकेष्णा, पुत्रेष्णा, वित्तेष्णा के अधीन लिए गए निर्णय उसके अपवित्र, और अज्ञान युक्त हृदय का ही परिणाम है।

संसार के अनेक ख्यातिनाम विचारकों ने संतो ने मनीषियों ने जीवन पवित्र करने का संदेश हमें दिया ईश्वर को भी प्रिय कौन हो सकता है इस सन्दर्भ सन्त तुलसी लिखते हैं।

निर्मल मन जन सो मोहि पावा

मोहे कपट छल छिद्र न भावा

वैसे भी संसार का प्रत्येक व्यक्ति स्वच्छता को पसंद करता है, खाने, पीने, बैठने, वस्त्र, स्थान आदि में वह स्वच्छता का बहुत ध्यान रखता है। परन्तु आचार विचार दैनिक दिनचर्या में वह इससे दूर है इसके प्रति विचार ही नहीं करता। आन्तरिक गुणों की जो जीवन निर्माण की भूमिका निभाते हैं उनकी उपेक्षा करके बाहरी साज सज्जा में ही उलझा हुआ है। जीवन की पवित्रता न होने के कारण सर्वोत्तम योनी का प्राणी मानव आज अपने ही द्वारा उत्पन्न कारणों से बन्धक बना हुआ है, दुःखी है, राग व ईर्ष्या की ज्वाला में रात दिन जल रहा है।

जीवन के तीन प्रमुख सोपान हैं मन, बुद्धी, आत्मा इनकी पवित्रता जीवन में अध्यात्म और ईश्वर के सानिध्य से ही प्राप्त हो सकती है। इनकी निकटता ही इस संसार के मोह पाशों से दूर करके सुख, शान्ति आनन्द और मोक्ष के पथ से अवगत करवा सकती है। इसकी शुद्धी कैसे हो आचार्य मनु कहते हैं -

अदर्भिगात्राणि शुध्यन्ति मनः सत्येन शुध्यति।

विद्या तपोभ्यां भूतात्मा, बुद्धिज्ञानेन शुध्यति।।

अर्थात् पानी से शरीर की, सत्याचरण से मन की विद्या और तप से आत्मा की, और ज्ञान से बुद्धी की शुद्धता होती है।

आज इस अमृत तुल्य विचारों को समाज कहां मान रहा है ? यदि ऐसा समझ कर अनुसरण करने लगे तो जीवन की सार्थकता हो जावे।

इस अज्ञानता के कारण ही हम छोटे से अस्थायी, नाशवान भौतिक सुख के लिए स्थायी सुख शान्ति से वंचित हो रहे हैं स्वयं दुःखी हैं और अपने कर्मों से दूसरों को दुःखी कर रहे हैं।

आन्तरिक पवित्रता का रहस्य आपके भोजन में भी छिपा है। स्वच्छ शुद्ध सात्विक भोजन आपके मन को स्वच्छ रखता है पवित्र विचारों का श्रृंखलन करता है। कालेधन से प्राप्त अपवित्र स्थान पर उगाया, अपवित्र स्थान पर निर्मित, मांसाहारी कंजूस के यहां का तथा निन्दनीय कर्मों में व्याप्त व्यक्तियों के द्वारा बनाया भोजन आपकी मन, बुद्धि, आत्मा को बुरी तरह प्रभावित करता है फिर यही हमारे कर्मों की दशा निर्धारण करते हैं। इसलिए कहां —

दीपो भक्षयते ध्वान्तं, कज्जलं प्रसूयते।

यदन्नं भक्षयते नित्यं ता दृषं जायते मनः॥

अर्थात् जलता दीपक काले अन्धेरे का भक्षण कर प्रकाश देता है और काला काजल बनाता है, उसी प्रकार जैसा अन्त ग्रहण करते हैं उसी प्रकार से मन होता है। आहार शुद्ध ही सात्विक बुद्धि को देता है—

आहार शुद्धौ सत्त्व शुद्धिः।

सत्त्व शुद्धौ ध्रुवा स्मृतिः॥

इसलिए भोजन कहीं भी, किसी के यहां भी, कैसा भी नहीं करना चाहिए, भले ही भूखा ही क्यों न रहना पड़े, परन्तु भोजन शुद्ध सात्विक ही करें। इस प्रकार पवित्रता का यह मार्ग कहां से मिलेगा, इसलिए परेशान होने की चिन्ता करने की कोई बात नहीं है —

तो उस दयालु पिता ने वह व्यवस्था अपने पवित्र ज्ञान के द्वारा हमें दी है जो सब को पवित्र करती है इस सन्दर्भ में वेद का मन्त्र पठनीय है।

यथेमां वाचं कल्याणीमावधानी जनेभ्यः।

ब्रह्म राजन्याभ्यां शूद्राय चार्याय च स्वाय चारणार्थः॥

अर्थात् — वेद की पवित्र कल्याणी वाणी राज, ब्रह्मशक्ति, क्षत्रिय, शूर, सेवक, परिवार सबको पवित्र करती है।

इस प्रकार हम जीवन को पवित्र कर दुःखों, कष्टों, अभावों, चिन्ताओं से मुक्त हो सकते हैं, इस लोक और परलोक की उपलब्धि कर मोक्ष पा सकते हैं, यही जीवन की विजय है। इसके विपरीत तन उजला मन काला करके केवल इस संसार की भौतिकता तक ही सीमित रहना और सारी विपत्तियों से घिरे रहना ही पराजय है।

— प्रकाश आर्य, महू

विदुर नीति

न कुलं वृत्तहीनस्य प्रमाणमिति मे मतिः।
अन्तेषूपि हि जातानां वृत्तमेव विशिष्यते॥

— दूसरा अध्याय श्लोक 41

मेरा ऐसा विचार है कि सदाचार से हीन मनुष्य का केवल ऊँचा कुल मान्य नहीं हो सकता, क्योंकि नीच कुल में उत्पन्न मनुष्यों का भी सदाचार श्रेष्ठ माना जाता है।

भर्तृहरि शतक (नीति शतक)

दुर्जनः परिहर्तव्यो विद्ययाऽलङ्कृतोऽपि सन।
मणिना भूषितः सर्वः किमसौ न भयंकरः॥

— श्लोक 53

दुर्जन यदि विद्यावान है तो भी उसे त्याग देना चाहिए अर्थात् उससे सम्पर्क नहीं रखना चाहिए, क्या मणि से विभूषित विषधर से भयंकरता नहीं होती।

जीवन दर्शन.....

मनुष्यता की सीख

यह घटना उस समय की है, जब क्रान्तिकारी रोशनसिंह को काकोरी काण्ड में मृत्युदण्ड दिया गया। उनके शहीद होते ही उनके परिवार पर मुसीबतों का पहाड़ टूट पड़ा। घर में एक जवान बेटी थी और उसके लिए वर की तलाश चल रही थी। बड़ी मुश्किल से एक जगह बात पक्की हो गई। कन्या का रिश्ता तय होते देख कर वहां के दरोगा ने लड़के वालों को धमकाया और कहा कि क्रान्तिकारी की कन्या से विवाह करना राजद्रोह समझा जाएगा और इसके लिए सजा भी हो सकती है, किन्तु वर पक्ष वाले दरोगा की धमकियों से नहीं डरे और बोले कि यह तो हमारा सौभाग्य होगा कि ऐसी कन्या के कदम हमारे घर पर पड़ेगें जिसके पिता ने अपना शीश भारत माता के चरणों पर रख दिया। वरपक्ष का दृढ़ इरादा देखकर दरोगा वहां से चला और किसी तरह से रिश्ते को तोड़ने के प्रयास करने लगा। जब एक पत्रिका के सम्पादक को यह पता लगा तो वह आगबबूला हो गया और दरोगा के पास पहुंचकर बोले, मनुष्य होकर मनुष्यता ही न जाने वह भला क्या मनुष्य? तुम जैसे लोग बुरे कर्म कर अपना जीवन सफल मानते हैं, किन्तु यह नहीं सोचते कि तुमने इन कर्मों से अपने आगे के लिए इतने काँटे बो दिये हैं जिन्हें अभी से उखाड़ना भी शुरू करो तो अपने अन्त तक न उखाड़ पाओ। अगर किसी को कुछ दे नहीं सकते तो उससे छिन्ने का प्रयास भी न करो। सम्पादक की खरी खोटी बातों ने दरोगा की आँखें खोल दी और उसने न सिर्फ कन्या की माँ से माफी मांगी विवाह का सारा खर्च भी खुद वहन करने को तैयार हो गया। विवाह की तैयारियां होने लगी। कन्यादान के समय जब वधु के पिता का सवाल उठा तो वह सम्पादक उठे और बोले, रोशनसिंह के न होने पर मैं कन्या का पिता हूँ। कन्यादान मैं करूंगा। वह सम्पादक थे — महान स्वतन्त्रता सेनानी गणेशशंकर विद्यार्थी

माघ, २०७१, २७ जनवरी, २०१५

समय की कीमत

समय किसी को प्रतीक्षा नहीं करता। समय एक बार हाथ से निकल जाने पर वापस नहीं आता। जो लोग समय को बेकार में या व्यर्थ कार्यों में नष्ट करते रहते हैं, समय उन्हें नष्ट कर देता है। इसलिए विद्वानों ने हमेशा से कहा है कि, समय का सदुपयोग करना चाहिए।

जो समय बचाते हैं, वे धन बचाते हैं और बचाया हुआ समय, कमाए हुए धन के बराबर होता है। या दूसरे शब्दों में कह सकते हैं प्रत्येक व्यक्ति की मृत्यु निश्चित है अतः हमारा समय हमारी पूंजी है। व्यर्थ में समय गंवाना पूंजी गंवाना है।

स्वामी विवेकानन्द के जीवन से जुड़ी एक कहानी इस प्रकार है। एक बार स्वामीजी नदी के किनारे खड़े वापिस लौटती नौका का इन्तजार कर रहे थे। तभी वहाँ एक पहुँचे हुए सन्यासी आकर उस नदी के जल पर ऐसे चलने लगे जैसे आम आदमी जमीन पर चलता है। उस नदी के किनारे खड़े सभी लोग अचमित होकर उस सन्यासी बाबा को देखने लगे, परन्तु स्वामी जी ने उस सन्यासी की तरफ कोई विशेष ध्यान नहीं दिया।

वह सन्यासी बार-बार पीछे मुड़-मुड़ कर स्वामी जी को गौर से देखता था। जब उस सन्यासी को लगा कि मेरी इस अनोखी उपलब्धि का स्वामीजी पर कोई प्रभाव नहीं पड़ रहा तो उसका मन खिन्न हो गया, क्योंकि उस सन्यासी को अपनी इस उपलब्धि पर काफी घमण्ड था। वह वापिस लौट आया और स्वामीजी के पास जाकर बोला - विवेकानन्द जी, मैंने सुना है कि आप बहुत बड़े ज्ञानी पुरुष हैं। आप हर वक्त ज्ञान भरी बातें किया करते हैं। किन्तु मैं तो एक साधारण सा साधु हूँ फिर भी आप पानी पर चलने की विद्या को नहीं जानते ?

स्वामीजी ने मुस्कराकर उससे पूछा - आपने इस उपलब्धि को सिद्ध करने में कितना समय व्यतीत किया ?

उस सन्यासी ने गर्व से कहा - स्वामी जी, बारह वर्ष।

इस उत्तर ने सुनकर स्वामी जी हँसने लगे और बोले - सन्यासी महाराज! अपने जीवन की अवश्य बारह वर्ष सिर्फ इस उपलब्धि में गँवा दिए जो मनुष्य जाति के लिए किसी भी काम का नहीं। मात्र एक या दो रूपए देकर नदी के इस पार से उस पार तक उतरा जा सकता है। ऐसी तुच्छ सी उपलब्धि जिससे मात्र कुछ एक सिक्के बचत हुए, के लिए आपने अपने जीवन के बारह वर्ष अर्थात् एक बड़ी पूंजी गवा दी।

स्वामीजी ने इस जवाब से उस सन्यासी बाबा का सारा घमण्ड चकनाचूर हो गया। वह उस स्वामीजी के चरणों में नतमस्तक हो गया और कहा - आप सद्गुरु महाराज हैं। मैं जिससे बारह वर्ष व्यर्थ ही नष्ट कर दिये।

इस प्रेरक प्रसंग से हमें यह शिक्षा मिलती है कि व्यक्ति को व्यर्थ के कार्य में ध्यान न देकर ज्ञान की ओर ध्यान देना चाहिए, क्योंकि जीवन का समय निश्चित है। अपने समय को होशियारी से बिताना ही बुद्धिमानी है। व्यर्थ के कार्यों में समय बिताना जीवन को व्यर्थ गंवाना है। संसार की समस्त सम्पत्ति लुटाकर भी बीता हुआ एक पल नहीं खरीदा जा सकता।

“सफल-व्यक्तियों की कामयाबी का रहस्य यही है, कि वे समय को पहचानते हैं और उनके सभी कार्य समयानुसार चलते हैं।”

जरा सोचिए, विचारिए -

“ज्ञान, योग, भक्ति, धर्म”

किसी जिज्ञासु ने वैदिक विद्वान से पूछा कि कृपया बताईए, ज्ञान, योग, भक्ति और धर्म क्या है। सूत्रात्मक रूप में।

वैदिक विद्वान ने अत्यन्त संक्षेप में जिज्ञासु की जिज्ञासा निम्नवत् रूप में शान्त किया।

सुनो ध्यान से वत्स, यदि आपकी बुद्धि ने ईश्वर को वास्तव में जाना है, तो वह ज्ञान हो गया। यदि आपकी एकाग्रता ईश्वर के बारे में काम करती है तो वह योग हो गया। यदि आपका प्रेम ईश्वर के लिए होता है तो सेवा की भावना प्राणीमात्र के प्रति होती है तो वह भक्ति हो गयी। सृष्टि नियम के अनुसार आप अपना कार्य करते हैं, अपने दायित्वों का निर्वाह सम्यक प्रकारेण करते हैं तो वह धर्म हो गया।

न सा सभा यत्र न सन्ति वृद्धाः

न ते वृद्धा ये न वदन्ति धर्मम्।

ना सो धर्मो यत्र न सत्यमस्ति।

न तत् सत्यं यत्छलेनाभ्यपेत्तम्।

वह सभा नहीं जिसमें वृद्ध विद्यमान न हों, वे वृद्धजन नहीं जो धर्म की शिक्षा न दें, वह धर्म नहीं जिसमें सत्य नहीं है और वह सत्य नहीं जो छल से परिपूर्ण हो।

महा. उद्योग पर्व 36-30

जैसे एक पहिये से रथ नहीं चलता, उसी प्रकार बिना पुरुषार्थ के भाग्य फलीभूत नहीं देता।

शुक नीति 3-67

☆ ये कैसा गणतंत्र है ☆

ये कैसा गणतंत्र है,
जहां हर मुख में, स्वार्थ मंत्र है,
सेवा बनाम भ्रष्टाचारी यंत्र है।
मनमानी करने में हर कोई स्वतंत्र है।
देश में नित नए बनते षड़यंत्र है,
कहने को आजाद पर फिर भी परतंत्र हैं।

प्रजा का तंत्र टूटा, रहा
खतरों से देश जूझ रहा।
धबराए आशंकित मन,
रास्ता न कोई सूझ रहा।

जिसे सौंपी थी नैया,
वही डुबाने में लगा।
कसम ली सेवा की जिसने,
वही देता है दगा।

प्रजातंत्र की जो धज्जियां उड़ाते,
आदर्श पुरुष वे ही कहलाते।
नहीं समझ रहे इनकी चाल,
बेच देंगे ये पुरा हिन्दुस्तान।

संविधान की देते दुहाई,
मंच से करते जिसका बखान।
सबसे ज्यादा वे नर ही
कर रहे इसका अपमान।
संविधान के पालन में
है भेदभाव यहां भारी,
प्रजा के लिए जरूरी पर,
मुक्त है, कुर्सीधारी।

स्वतंत्रता का दोहन करता, जो
कहाता वो भाग्य विधाता।
आज ऐसा देश द्रोही भी यहां
सम्मान है पाता।

माघ, २०७१, २७ जनवरी, २०१५

गणतंत्र का अर्थ बदल गया,
कुर्सी में सबकुछ ढल गया।
राजनीति सेवा नहीं, व्यापार है,
बिन पैसे का कारोबार है।

चहुंओर सत्ता और कुर्सी का नशा है,
जो जन – जन की रगों में बसा है।
यही राजनीति का उद्देश्य है,
बर्बाद हो रहा पूरा देश है।

खुद को बढ़ाने के लिए,
चलता कुर्सी का षड्यंत्र हैं।
चन्द हाथों में गिरफ्त सत्ता,
फिर ये कैसा गणतंत्र है
प्रजातंत्र, गणतंत्र या लोकतंत्र,
कुछ भी कहो यह सब दिखावा है।
परिवार तंत्र फल फूल रहा,
प्रजा के नाम पर, सिर्फ छलावा है।

राष्ट्र से हम सबका नाता है
सबका पुरुषार्थ ही राष्ट्र बनाता है,

मत छोड़ो देश धूर्तो के हवाले,
उपर से उजले, करनी के पूरे काले है।
इन गृह भेदियों से देश की रखवाली जरूरी है,
वर्ना गणतंत्र की सौगात अभी अधूरी है।

— प्रकाश आर्य, महू

वृद्ध वो वटवृक्ष है, जिनके नीचे सबको शीतल छाया मिलती है। उन्हें अपमानित करने वाले, नुकसान पहुंचाने वाले भी उनसे आशीर्वाद रूपी छाया ही पाते हैं। वृद्ध जन सदा पूजनीय और सत्कार योग्य हैं।

— आर्य समाज

वेदों की दृष्टि में धर्म का स्वरूप

हमने "धर्म" और 'संस्कृति' शब्दों के मूल अर्थ को नष्ट कर दिया है। हमने सब मतों, मजहबों, सम्प्रदायों, पन्थों, मान्यताओं या दृष्टिकोणों को धर्म मानना शुरू कर दिया है। जबकि धर्म तो केवल कोई एक ही हो सकता है और वह भी वही हो सकता है जो सभी को स्वीकार करने योग्य हो, इसलिए वेद में कहा गया है —

सा प्रथमा संस्कृतिः विश्ववारा।

(यजुर्वेद 7/14)

वह प्रथम संस्कृति ही विश्व के समस्त मानवों के लिए वरणीय है।

तानि धर्माणि प्रथमान्यासन्।

(ऋग्वेद 10/90/16)

धर्म के वे अंग—सत्य, संयम, सदाचार, न्याय, दया, क्षमा, परोपकार व अहिंसा आदि शाखा—प्रशाखा के रूप में सर्वप्रथम वेदों में ही वर्णित हैं। संस्कृत साहित्य में विलोम शब्द के रूप में दो शब्दों की जोड़ी सुप्रसिद्ध है — नूतन व पुरातन। कोई मत या मजहब किसी अन्य मत या मजहब की अपेक्षा नूतन होता है तो कोई पुरातन। वैदिक धर्म सनातन है।

किन्तु सृष्टि के प्रारम्भ से निरन्तर प्रवाहित होती आ रही वैदिक धर्म की यह अजस्र धारा गंगा की तरह गंगोत्री से निकलकर आज तक सर्वजनहिताय तथा सर्वजनसुखाय है। यह वैदिक धर्म सार्वजनीन, सार्वकालिक, सार्वभौमिक एवं अजातशत्रु है जो निर्विकार एवं निर्दोष होने के कारण समस्त विश्व का सर्वथा शोधन करता है। यही धर्म विश्ववरणीया संस्कृति भी कहलाती है। जब धर्म वैदिक न रहकर अन्य किसी मतपरक विशेषणों से जुड़ने लगता है तो उस समय मौलिक धर्म की उत्कृष्टता अपने आप समाप्त होने लगती है तथा वह तथाकथित धर्म, संकीर्ण, भाव वाला होकर अपने अनुयायियों को सच्ची मानवता से दूर भी करता है।

धर्म निरपेक्षता की अनर्गल व्याख्या ने ही कुकुरमुत्तों की तरह जगह जगह पर उग आए आधुनिक समस्त मत—सम्प्रदायों, पन्थों एवं मजहबों को उदारता एवं समझौतावाद के कारण धर्म और संस्कृति का जामा पहना दिया है। जिसका परिणाम वर्तमान में हम देख रहे हैं—सर्वत्र धार्मिक विद्वेष, साम्प्रदायिक कट्टरता, मजहबी उग्रवाद, अधिक स्वायत्तता की मांगें व युद्ध विभीषिका। इस प्रकार का तथाकथित धर्म स्वयं को उत्कृष्ट एवं अन्य को गर्हित, हेय व अधम मानता है। ऐसी बात नहीं है कि वैदिक धर्म से पृथक् अपनी सत्ता रखने वाले अन्य मतों व मजहबों में कोई अच्छी बात है ही नहीं अपितु इन सभी मतों में जो करुणा, ममता, उदारता, सहानुभूति, सदाचार, अहिंसा आदि गुण हैं वे प्रशंसनीय हैं। समाजों व राष्ट्रों में देश, काल तथा व्यक्ति की प्रवृत्ति के अनुसार खान—पान, रहन—सहन, लोकाचार व पूजा—पद्धतियों में भिन्नता होना स्वाभाविक है, परन्तु उन से धर्म की भिन्नता कदापि नहीं हो सकती।

धर्म सब का एक ही होता है। अध्यात्म से ओत-प्रोत जीवन सत्य, धर्म, क्षमा, इन्द्रिय-नियन्त्रण, स्वाध्याय, दानकर्ता, परमार्थ, यज्ञमयता, उदारता, पक्षपातहीन, न्याय, अप्रमाद, कर्तव्यपरायणता, उदात्तता, तपस्या, साधना, सन्तोष, ब्रह्मचर्य एवं अपरिग्रह आदि गुण धर्म के वे शाश्वत अंग हैं जो इन्सान को दानवता से बचाते हुए मानव बनाए रखते हैं। इन्हीं धार्मिक गुणों से एक स्वस्थ समाज व विशाल राष्ट्र की स्थापना हो पाती है।

वैदिक ऋचाएं धर्म को ध्रुव विशेषण से जोड़कर उस की अक्षरता को दर्शाते हुए निश्चित सिद्धान्तों व आचरण के नियमों की ओर संकेत करती हैं —

मित्रावरुणौ त्वोत्तरतः परिधत्तां ध्रुवेण धर्मणा विश्वस्यारिष्टयै।

(यजु. 2/3)

वस्तुतः धर्म एवं संस्कृति आदिकाल से चले आ रहे वे शाश्वत मानवीय कर्तव्य हैं जो अनिवार्य रूप से पालन किये जाते हैं। इस धरा के महर्षियों की अमरवाणी केवल इसी लोककल्याण कारिणी धर्म-ध्वनि का ही उच्चारण करती रही है — **धर्मादर्थश्च कामश्च** अर्थ और काम की प्राप्ति धर्मपूर्वक ही करनी चाहिए।

उपनिषत् के ऋषि ने भी धर्म की सार्थकता को लोकोन्नति में ही देखा है। उसने कहा — **त्रयो धर्मस्कन्धाः यज्ञो अध्ययनं दानम्।** (छान्दोग्य उपनिषद् 2/23/1) यज्ञ, अध्ययन एवं दान के माध्यम से उस ने धर्म का व्याख्यान करने का प्रयास किया है। यज्ञ धर्म का पहला अंग है।

सभी श्रेष्ठ कर्म यज्ञ कहलाते हैं अतः कोई भी अच्छा कार्य करने वाला व्यक्ति सच्चा धार्मिक होता है। अध्ययन जीवन को उत्थान की ओर ले जाता है। इसलिए स्वाध्यायप्रेमी व्यक्ति भी धर्म का पालन माना गया है। दान धर्म का वह पड़ाव है जिस से व्यक्ति मानवता से देवत्व की ओर कदम रखता है।

— डॉ. विक्रम कुमार विवेकी

अशफाकउल्ला खान

“जाऊंगा खाली हाथ मगर ये दर्द साथ ही जायेगा, जाने किस दिन हिन्दोस्तान आजाद वतन कहलायेगा ? बिस्मिल हिन्दू है कहते हैं “फिर आऊंगा, फिर आऊंगा, फिर आकर के ऐ भारत माँ तुझको आजाद कराऊंगा, जी करता है मैं भी कह दूँ पर मजहब से बंध जाता हूँ मैं मुसलमान हूँ, पुर्नजन्म की बात नहीं कर पाता हूँ, हाँ खुदा अगर मिल गया कहीं अपनी झोली फैला दूंगा और जन्नत के बदले उससे एक पुर्नजन्म ही मागूंगा।”

सत्संग

जीवन का सर्वोच्च लक्ष्य मोक्ष को प्राप्त करना है। मोक्ष का अर्थ मुक्ति, मुक्ति किससे, किसकी ? मुक्ति दुःखों से, कष्टों से। जब मनुष्य अज्ञान, अस्मिता, राग, द्वेष, अभिनिवेश के बन्धनों से मुक्त हो जाता है, तब वह दुःखों से मुक्त हो जाता है। इस मुक्ति तक, मोक्ष तक पहुंचने का मार्ग ढूंढना होगा।

मार्ग भी सत्य पर आधारित हो, भ्रमित करने वाला न हो, ऐसा न हो कि जाना कहीं हो और पहुंचा कहीं और दे, यह नहीं होना चाहिए।

तो यह मार्ग स्वाध्याया व सत्संग से प्राप्त होगा। सत्संग का अर्थ सत्य का जहां संग हो जाए, और असत्य से छूट जावे। प्रायः जनमानस नदियों में जिन्हें तीर्थ नाम से संबोधित किया जाता है उसके स्थान से पुण्य की प्राप्ति मानते हैं। तीर्थ से जीवन उन्नत होता है। परन्तु वह स्नान, वह तीर्थ कौन सा है, जिससे जीवन सफल हो जाता है, इसे समझने में भूल हो रही है। जील स्नान को तीर्थ समझा जा रहा है। जीवन की उन्नति, अवनति, शुभ-अशुभ कर्म, स्वर्ग-नर्क, की प्राप्ति यह सब आत्मा से संबंध रखता है। जो जल से शुद्ध नहीं होते।

इसलिए तीर्थ मानने में सत्संग का बड़ा महत्व बताया है —

सत्संग परम् तीर्थं, सत्संग पर पदम्।

तस्मात् सर्व परित्यज्य, सत्संग सततं कुरु॥

लोक की पहली पंक्ति में सत्संग को तीर्थ कहा गया — इस तीर्थ का अर्थ भी जीवन को उन्नति प्रदान करने वाला कहा गया।

जनः येन तरति तत् तीर्थम्।

जीवन जिससे तर जावे, किससे तर जावे दुःखों से, अज्ञान से भव सागर से तर जावे। तर जावे अर्थात् पार हो जावे, नदी में पथिक जब उसे पार कर लेता है तो उसे तरना और पार न कर पाए तो डूबना कहते हैं।

यह संसार अनेक प्रकार की व्यवस्था, विपदा और सुखों से अनेक प्रकार की क्रिया कलापों से भरा है, कहीं समतल भूमि है तो कहीं ऊंचे-नीचे पहाड़, कहीं सीधा मार्ग है तो कहीं टेढ़ी-मेढ़ी कटीली झाड़ियों से भरा कंटकाकीर्ण मार्ग भी है। इस प्रकार के विचित्र, संसार को सुगमता, सरलता और सफलता से पार करने का मार्ग तीर्थ हमें दिखलाता है।

तीर्थ की परिभाषा बताते हुए कहा, तीर्थ क्या है ?

“सत्य तीर्थं, क्षमा तीर्थं, तीर्थमिन्द्रिय निग्रहः। सर्व भूत दया तीर्थं मार्जवमेवच, ज्ञानं तीर्थं तपस्तीर्थं कथितं तीर्थं सप्तकम्॥”

उपरोक्त दर्शाया सत्य, क्षमा, जितेन्द्रिय, दया, धैर्यता, ज्ञान, तपस्या को जीवन में आत्मसात करना तीर्थ स्नान है। इस प्रकार उक्त ज्ञानमय बातों को जीवन में जो धारण करता है, इन्हें अपने व्यवहार में आत्मसात करता है, वही तीर्थ स्नान करता है।

मात्र जल स्नान को तीर्थ नहीं मानना चाहिए, जल से तो शरीर शुद्ध होता है, आत्मा की शुद्धता जल से नहीं आत्मा की शुद्धता विद्या और तप से होती है। मनु महाराज लिखते हैं -

अदर्भिर्गात्राणि शुध्यन्ति, मनः सत्येन शुध्यति, विद्या तपोभ्यां भूतात्मा, बुद्धिर्ज्ञानेन शुध्यति।

स्वामी शंकराचार्य ने भी लिखा -

तीर्थेषु पशुयज्ञेषु काष्ठ पाषाण मृण्मये प्रतिमायां मनोयेषां ते नरः मूढ चेतसः।

जल तीर्थ को ही जीवन उन्नति का आधार मानना अज्ञानता है।

सत्य ज्ञान, सत्य विवेक सत्य विचारों का सत्संग से होता है। सत्संग जीवन का नवनीत है, जिसे पाकर जीवन सफल होता है। सत्संग में ज्ञान का प्रकाश और अज्ञान का शमन होता है। किन्तु मात्र भावनाओं के आधार पर कोरी श्रद्धा से सत्संग में सम्मिलित होना लाभकारी नहीं होगा। इसका लाभ तभी होगा जब सत्संग ज्ञान वर्धक, सत्यता से पूर्ण, सर्वहितकारी हो। कहानी, किस्से, मनोरंजक और अज्ञानपूर्ण तथ्यों से होने वाली चर्चा या उपदेश सत्संग नहीं होता है। सत्संग का प्रत्येक क्षण जीवन को सत्य सन्देश देने वाला होना चाहिए, तभी सत्संग का महत्व है।

सत्संग जीवन मुक्ति मोक्ष की राह दिखाता है, कहा गया -

सत्संगत्वे निसंगत्वं, निसंगत्वे, निर्मोहत्वं, निर्मोहत्वे निश्चलत्वं निश्चलत्वे जीवन मुक्तः॥

अर्थात् - सत्संग ही राग, मोह, त्याग व निश्छल भाव का बोध कराकर जीवन को मोक्ष तक ले जाता है।

सत्संग ही जीवन को सम्पन्नता प्रदान कर सकता है, जीवन में धनवान दो प्रकार से होते हैं एक रूपया, पैसा, मकान, जमीन, जायदाद आदि से भौतिक सम्पत्ति एकत्रित करके सम्पन्न होते हैं। दूसरी सम्पदा आत्मिक सम्पदा है, यह सत्य ज्ञान, अनेक ग्रंथों का अनुसरण कर तथा त्याग भाव शुद्धी, दया, सत्यता और समय से प्राप्त होता है। कहा गया- "बाहुश्रुतं तपस्त्यागः श्रद्धा यज्ञक्रिया क्षमा भावशुद्धिं दया सत्यं, संयमश्चात्म सम्पदः"

यह जीवन की अनमोल सम्पदा है, भौतिक सम्पदा तो केवल इस जीवन के लिए ही लाभदायक है, आत्मिक सम्पदा इस लोक और उस लोक दोनों के लिए लाभकारी है। यह सब हमें सत्संग से ही प्राप्त हो सकता है। इसलिए सत्संग को तीर्थ व पदम कहा गया।

- प्रकाश आर्य, महू

कर्म क्या ? भोग क्या ?

वस्तुतः जो कियाएं हम स्वतन्त्रता से कर सकते हैं और जिनके करने न करने या उल्टा करने का हमको अधिकार होता है वे सब, चाहे छोटी हों, चाहे बड़ी, कर्म की कोटि में आती हैं। हों, जो कियाएं हम पूर्ण विवशता से करते हैं और जिनके होने में हमारा किंचित भी अधिकार नहीं वे फल की निमित्त मात्र हो सकती हैं क्योंकि उनको हम नहीं करते कोई कराता है। कल्पना कीजिये हम को कोई जल पिलाता है हम पीते हैं। हम को अधिकार है कि न पिएं। तो इस जल का पीना कर्म है परन्तु यदि हम बेहोश पड़े हैं और कोई चिकित्सक हमारा मुँह यन्त्रों से खोल कर पानी डाल देता है तो भोग का निमित्त मात्र होगा और यह किया दूसरे की होगी अपनी नहीं क्योंकि हमने नहीं की। इसके किसी अंश पर हमारा अधिकार नहीं है।

प्रश्न — हम कोई काम स्वतन्त्रता से नहीं करते। परिस्थिति करा लेती है। हम परिस्थितियों से जकड़े हुए हैं। हमारे वश में छोटी सी चीज भी नहीं है। स्वतन्त्रता नाम मात्र की है। ईश्वर की इच्छा के विरुद्ध पत्ता भी नहीं हिल सकता।

उत्तर — क्या हमारी इच्छा भी परवशता के अधीन है ?

प्रश्न — हों। दो मनुष्य दो प्रकार की इच्छा करते हैं। एक चोरी की और एक धन की रक्षा की। चोर के जीवन की परिस्थिति बताती है कि चोर अन्यथा कर ही नहीं सकता था और धन का स्वामी धन की रक्षा की इच्छा अपनी परिस्थितियों के कारण ही करता है। संसार का नियम अटल है। कोई टाल नहीं सकता। अतः स्वतन्त्रता की दुन्दुभी बजाना व्यर्थ है। जब स्वतन्त्रता नहीं तो क्या कर्म फल ? क्या कर्तव्य और क्या अकर्तव्य ? क्या शुभ क्या अशुभ ?

उत्तर — क्या स्वतन्त्रता की इच्छा भी परिस्थितियों के कारण ही होती है ? यदि स्वतन्त्रता कोई चीज नहीं तो हम में स्वतन्त्रता की इच्छा क्यों उत्पन्न होती है ? और हम दूसरे मनुष्य के कर्मों के विषय में यह क्यों कहते हैं कि इसने यह भूल की। इसको ऐसा करना चाहिये था ? या हमको अपने कर्मों पर पछतावा क्यों होता है कि यदि अमुक कार्य हम न करते तो अच्छा होता ?

संस्कृत और भारतीय संस्कृति

— प्रो. चन्द्रप्रकाश आर्य, करनाल

संस्कृत भारत की प्राचीनतम भाषा है। विश्व की प्राचीनतम भाषाओं में इसका सर्वोपरि स्थान है। संस्कृत का साहित्य समस्त भारतीय भाषाओं के लिए प्रेरणास्त्रोत है। संस्कृत भारत की सांस्कृतिक एकता की वाहक है। भारतीय संस्कृति, वैदिक संस्कृति, आर्य संस्कृति, हिन्दू संस्कृति, संस्कृत में ही निहित है। देश की सामाजिक एवं सांस्कृतिक एकता में संस्कृत का अभूतपूर्व योगदान रहा है। संस्कृत का साहित्य पूरे देश में पढ़ा और लिखा जा रहा है। यह पूरे देश में स्वीकृत था। संस्कृत की संस्कृति पूरे देश में मान्य थी। देश की सामाजिक और धार्मिक मान्यताएं तथा आचार-विचार संस्कृत की ही संस्कृति से शासित होते थे और आज भी यह परम्परा जारी है। वेद, उपनिषद्, दर्शन, रामायण, महाभारत, मनुस्मृति आदि संस्कृत के ग्रंथ आज भी पूरे देश में मान्य हैं। उनकी कथा, चर्चा, परिचर्चा, उनका श्रवण, अध्ययन अब भी होता है।

कश्मीर से केरल पर्यन्त संस्कृत में साहित्य लिखा जाता था और पढ़ा जाता था। कश्मीर में संस्कृत के अनेक विद्वान कवि तथा काव्यशास्त्र के आचार्य हुए हैं। उनमें अधिकतर अभिनवगुप्त, क्षेमेन्द्र, श्रीहर्ष, कल्हण, आनन्दवर्धन तथा मम्मट के नाम उल्लेखनीय हैं। विस्तार के लिए आचार्य बलदेव उपाध्याय लिखित संस्कृत साहित्य का इतिहास 1973 (पृ. 607-609) देखा जा सकता है। मध्यकाल का भक्ति आन्दोलन दक्षिण भारत से आरम्भ हुआ, उसका मूल संस्कृत में लिखित व्यास ऋषि का वेदान्तदर्शन या ब्रह्मसूत्र था। इस पर दक्षिण भारत के अनेक आचार्यों ने अपनी टीकाएं तथा भाष्य लिखे। उनमें शंकराचार्य, आचार्य, रामानुज, निम्बकाचार्य, मध्वाचार्य तथा वल्लभाचार्य का नाम उल्लेखनीय है। ये सभी आचार्य संस्कृत के विद्वान थे। भक्ति आन्दोलन को दक्षिण भारत में लाने वाले स्वामी रामानन्द स्वयं संस्कृत के पण्डित थे। वैष्णवताब्दभास्कर तथा श्रीरामार्जुन पद्धति इसके प्रसिद्ध ग्रंथ हैं।

आधुनिक काल में भी भारतीय नवजागरण का सन्देश देने वाले लोग तथा संस्थाएं संस्कृत तथा भारतीय संस्कृति की विचारधारा से अनुप्राणित थे। इसमें ब्रह्म समाज के संस्थापक राजा राममोहन राय ने स्वयं बनारस जाकर संस्कृत तथा उपनिषदों का अध्ययन किया था। प्रार्थना समाज के संस्थापक महादेव गोविन्द रानाडे भारतीय संस्कृति में गहरी रुचि रखते थे। आर्य समाज के प्रवर्तक महर्षि दयानन्द वेदों के प्रकाण्ड पण्डित थे। थियोसॉफिकल सोसायटी की श्रीमती एनीबेसेंट ने पूरे देश में घूम-घूमकर भारतीय संस्कृति और आध्यात्म का प्रचार किया। अरविन्द घोष ने पाण्डिचेरी में रहकर उपनिषद्, गीता तथा योग पर अंग्रेजी में निबंध तथा अन्य पुस्तकें लिखीं। राजनीतिक क्षेत्रों में तिलक ने "गीता रहस्य" नामक ग्रंथ लिखा। गांधीजी की गीता में गहरी रुचि थी। वे गीता को अपने जीवन का प्रेरणास्त्रोत मानते थे। नेहरू जी की डिस्कवरी ऑफ इण्डिया में प्राचीन भारत

एवं भारतीय संस्कृति की ही खोज है। श्री विनोबा जी ने गीता प्रवचन भाष्य लिखा। सी. राजगोपालाचारी ने रामायण तथा महाभारत पर अंग्रेजी में पुस्तकें लिखीं तथा महाभारत का अंग्रेजी में अनुवाद किया। श्री के. एम. मुंशी ने भारतीय विद्या भवन बम्बई की स्थापना पर संस्कृत तथा भारतीय संस्कृति में अनेक ग्रंथों का प्रकाशन किया। “हिस्ट्री ऑफ कल्चर ऑफ इण्डियन प्यूपल” (11-12 खण्डों में प्रकाशित) भारतीय विद्या भवन की अमूल्य देन है। ईश्वरचन्द्र विद्यासागर संस्कृत के विद्वान थे। पं. मदनमोहन मालवीय भारतीय संस्कृति के अनन्य भक्त थे। बनारस हिन्दू विश्वविद्यालय उन्हीं की देन है। स्वामी रामतीर्थ गणित के प्रोफेसर थे किन्तु व्याख्यान वेदान्त पर देते थे। रवीन्द्रनाथ टैगोर की गीतांजलि पर उपनिषदों में गहरी छाप है। डॉ. राधाकृष्णन ने उपनिषदों तथा भारतीय दर्शन की अंग्रेजी में व्याख्या की। इस प्रकार आधुनिककालीन भारतीयों के लिए संस्कृत तथा उसका साहित्य प्रत्यक्ष या परोक्ष रूप से प्रेरणा का स्रोत रहा है।

संस्कृत और भारतीय संस्कृति इस्लाम, ईसाई तथा पारसी मतों से भी पहले की हैं। यह बौद्ध और जैन मतों से भी प्राचीन है। महात्मा बुद्ध और महावीर स्वामी ने अपने धर्म के प्रचार के लिए भले ही उस समय पालि और प्राकृत भाषा का सहारा लिया किन्तु प्रशासन तथा साहित्य की भाषा उस समय भी संस्कृत थी। यहां तक कि महात्मा बुद्ध और महावीर स्वामी ने जैन धर्म का प्रचार करने के लिए संस्कृत को अपनाया। बौद्ध दर्शन के प्रसिद्ध विद्वान आचार्य नरेन्द्रदेव ने अपनी पुस्तक “संस्कृत साहित्य और उसका परिचय” के अन्तर्गत इसका पूर्ण विवरण दिया है। संस्कृत के महाकवि अश्वघोष बौद्ध थे। उन्होंने संस्कृत में “बुद्धचरित” और “सौन्दरानन्द” जैसे दो महाकाव्य लिखे हैं। बौद्धों की तरह जैनियों ने भी अपने धर्म के प्रचार के लिए संस्कृत को अपनाया। यही नहीं, श्वेताम्बर और दिगम्बर दोनों सम्प्रदायों के विद्वानों ने संस्कृत को अपनाया। जैन धर्म के कवियों ने भी संस्कृत में महाकाव्य, सुभाषित काव्य, दूतकाव्य, कथासाहित्य, स्रोत साहित्य लिखा। भारतीय दर्शन (1975 उत्तर प्रदेश सरकार, हिन्दी भवन, महात्मा गांधी रोड, लखनऊ पृ. 257, 327, 371) में डॉ. उमेश मिश्र ने इसका विस्तृत वर्णन दिया है। एक अन्य ग्रंथ संस्कृत साहित्य का समीक्षात्मक इतिहास (पृ. 230) में पद्यश्री डॉ. कपिल देव द्विवेदी ने 620 ई. से लेकर 20 वीं शताब्दि के पूर्वार्द्ध तक के संस्कृत के छत्तीस जैन महाकवियों के नाम दिये हैं।

इस तरह संस्कृत पूरे देश को जोड़ने वाली भाषा है। यह संदियों से देश की सांस्कृतिक एकता की भाषा रही है। उत्तर-दक्षिण, पूर्व-पश्चिम बिना किसी भेदभाव से पूरे देश के लोगों ने उसे अपनाया। कश्मीर से लेकर केरल पर्यन्त इसमें साहित्य रचा गया। बौद्धों और जैनों ने भी इसमें साहित्य लिखा। भारत का समस्त प्राचीन साहित्य अधिकांशतः संस्कृत में है। संस्कृत के बिना भारतीय संस्कृति, आर्य संस्कृति, वैदिक संस्कृति अधूरी है।

संस्कृत में आज भी अनेक पत्र-पत्रिकाएं प्रकाशित हो रही हैं। डॉ. कपिलदेव द्विवेदी ने अपने उपर्युक्त इतिहास में (पृ. 617) भारत के विभिन्न प्रान्तों से प्रकाशित होने वाली 17 प्राचीन पत्र-पत्रिकाओं के नाम दिये हैं। यही नहीं वर्तमान में भी देश के विभिन्न भागों से संस्कृत की 50-60 पत्र-पत्रिकाएं प्रकाशित हो रही हैं। ये पत्र पत्रिकाएं दिल्ली, शिमला, कुरुक्षेत्र, होशियारपुर, जम्मू, काशी, सागर, पटना, उदयपुर, नागपुर, बम्बई, पुणे, मद्रास, पांडिचेरी, श्रीरंगम्, त्रिचूर (केरल), कलकत्ता, राउरकेला, पुरी (उड़ीसा) आदि स्थानों से प्रकाशित हो रही हैं। विस्तृत विवरण देखें टंकारा समाचार (अगस्त 2001 पृ. 11) आर्य समाज, अनारकली, मन्दिर मार्ग, नई दिल्ली 1, संस्कृत की ये पत्र-पत्रिकाएं कश्मीर से लेकर केरल तक, उड़ीसा से गुजरात तक देश के पूरे भूभाग में फैली हुई है।

देश का कोई ऐसा प्रान्त नहीं जहां संस्कृत न पढ़ाई जाती हो, कोई ऐसा विश्वविद्यालय नहीं जहां संस्कृत का अध्ययन न होता हो। इसके अतिरिक्त संस्कृत के अलग से भी विद्यालय, महाविद्यालय, विश्वविद्यालय, पाठशालाएं, गुरुकुल तथा अन्य शिक्षण केन्द्र हैं जो पूरे देश में फैले हुए हैं। आयुर्वेद चिकित्सा का मूल संस्कृत ग्रंथ में है। योगध्यान का प्रचार-प्रसार आज विश्व में फैल रहा है। उसका मूल संस्कृत ग्रंथ पतंजलि रचित 'योगसूत्र' अथवा 'योगदर्शन' है। राष्ट्रीय संस्कृत संबंधी विस्तृत जानकारी दे सकते हैं। अखिल भारतीय प्राच्य विद्यापरिषद, पूना-4 का नाम उल्लेखनीय है। विश्व स्तर पर भी संस्कृत सम्मेलन अन्तर्राष्ट्रीय संस्कृत परिषद के अधीन समय-समय पर विभिन्न देशों में होते रहे हैं। इसी प्रकार का एक विश्व संस्कृत सम्मेलन 2001 में नई दिल्ली में हुआ था।

इस प्रकार संस्कृत पूरे देश की सांस्कृतिक भाषा है। यह देश की धार्मिक एवं सामाजिक एकता से जुड़ी हुई है। संस्कृत के बिना इस देश की संस्कृति एवं परम्पराओं को समझ पाना असंभव है। वेदों को विश्व का प्राचीनतम साहित्य माना जाता है। कहा जाता है कि इनमें प्राचीन काल से लेकर आज तक एक भी अक्षर, स्वर या मात्रा का परिवर्तन नहीं हुआ, वे वेद संस्कृत में हैं। पृथ्वी हमारी माता है, हम उसकी सन्तान हैं—'माता भूमिः'। मनुष्य बनो — मनुर्भव। सब प्राणियों को हम मित्रता की दृष्टि से देखें — मित्रस्य चक्षुषा.....। संगच्छध्वं संवदध्वं — सब मिलकर चलें, सब मिलकर आपस में बात करें। द्युलोक से लेकर पृथ्वी तक सर्वत्र शान्ति हो— 'द्यौः शान्तिः.....' आदि वेद के इन सार्वभौम सन्देशों को मानवीय मूल्यों को समझने के लिए संस्कृत का प्रचार-प्रसार करना होगा।

आज स्कूलों, कॉलेजों में संस्कृत का पठन-पाठन कम हो रहा है। पहली कक्षा से अंग्रेजी अनिवार्य रूप से पढ़ाई जा रही है। ऐसी स्थिति में संस्कृत के प्रचार प्रसार एवं पठन-पाठन के लिए देश के मन्दिरों, मठों, अखाड़ों, धार्मिक एवं सामाजिक संगठनों, स्वयं सेवी संस्थाओं, विश्व हिन्दू परिषद, सनातन धर्म, आर्य समाज तथा देश के साधु सन्तों को आगे आना होगा तभी जाकर "वसुधैव कुटुम्बकं" सारी धरती हमारा परिवार है, का सन्देश सार्थक होगा।

साभार — टंकारा समाचार

बाल सन्देश स्तम्भ



अब दादाजी ने बच्चों से फिर प्रश्न किया—

बच्चों! अब जरा यह बताओ ईश्वर की भक्ति, प्रार्थना, उपासना करने से क्या लाभ है? यदि तुम्हारी समझ में आया हो तो बताओ। सबसे पहले अपूर्वा तुम बताओ?

उस परमेश्वर ने हमें सब कुछ दिया है, वही हमारी मदद करता है, हमारे डर दूर करता है।



घर आकर भी बच्चों की उस, परमात्मा जो 'सर्वशक्तिमान' है उसके बारे में जानने की उत्सुकता कम नहीं हुई—



दादाजी! उस प्रभु के पास रहने से अच्छे गुण मिलते हैं, वह हमारी बुद्धि को प्रकाशमान करता है उसका हम पर बहुत उपकार है।

दादाजी! एक बात तो दीदी भूल गई कि वह परमात्मा हमारा भाई, माता-पिता है, उसके साथ हमारे बहुत सारे रिश्ते हैं।

शाबास बच्चों! शौर्य तुमने बहुत जल्दी यह समझ लिया।



तो बच्चों अब बताओ! उस परमात्मा, ईश्वर भगवान को मानना चाहिए या नहीं? उसकी प्रार्थना करनी चाहिए या नहीं?

जरूर मानना चाहिए, उसकी प्रार्थना सभी को करनी चाहिए।

शाबास बच्चों!

राष्ट्र के प्रति ईमानदारी महामात्य आचार्य चाणक्य

उन विलक्षण महामात्य के दर्शन करना चाहता हूँ, सम्राट ! विदेशी आकान्ता परन्तु पराजित सेनापति ने सम्राट से कहा। सम्राट के आदेश से व्यवस्था की गयी। राज भृत्य सेनापति को महामात्य से मिलाने ले चले। कल्पनाओं में डूबा सेनापति भृत्यों के साथ राजधानी के राजमार्ग से निकला। धनिकों की बड़ी-बड़ी अट्टालिकाएं, नगर सेठों के ऊंचे-ऊंचे सौध, हाट की चकाचौंध, चारों ओर ऐश्वर्य देखकर वह आश्चर्य में डूब गया। सोचा, इन्हीं में कहीं महामात्य का भी प्रसाद होगा।

जब सामान्यजनों का इतना ऐश्वर्य है तो महामात्य का ऐश्वर्य कैसा होगा ! इन्हीं विचारों में डूबा हुआ सेनापति एकाएक चौंका। अरे नगर तो पीछे छूट गया। कहां ले जा रहे हो ? उसने राजपुरुषों से प्रश्न किया।

महामात्य का निवास निकट ही है। एक झोपड़ी की ओर इंगित करके भृत्यों ने उत्तर दिया। पर्णकुटी और दुनिया के सबसे शक्तिशाली सम्राट के महामात्य का आवास ? सेनापति को विश्वास न हुआ। महामात्य को सूचना दी गयी। विदेशी सेनापति आपसे मिलना चाहते हैं। ससम्मान ले आओ। उन्होंने आदेश दिया। सेनापति ने झोपड़ी में प्रवेश किया और स्तम्भित रह गये। देखा कि एक व्यक्ति छोटा सा अधोवस्त्र और उत्तरीय धारण किये, कृषकाय पर विशाल ललाट, पैनी आँखों वाला, एक कम्बल बिछाये दीपक के प्रकाश में कुछ लिख रहा है। सेनापति ने अभिवादन किया। मैं आपसे कुछ व्यक्तिगत बातें करना चाहता हूँ। सेनापति ने विनम्रता से कहा।

अवश्य! अवश्य! महामात्य बोले। अपने सेवक को आवाज दी। यह दीपक ले जाओ, दूसरा दीपक ले आओ। सेवक आशय समझ गया। दूसरा दीपक जलाकर रख गया। वार्तालाप प्रारंभ हो गया, पर सेनापति के मन में बड़ा कौतुहल, एक दीपक बुझाकर उसी प्रकार का दूसरा दीपक जलाया गया। रहस्य क्या है ? आखिर उससे न रहा गया, चलते-चलते उसने महामात्य से प्रश्न किया — महामात्य! धृष्टता के लिए क्षमा करें तो एक प्रश्न पूछूँ। निःसंकोच, महामात्य ने कहा।

मेरे आगमन पर आपने एक दीपक बुझाया और दूसरा जलाया, पर दीपक में तो कोई अन्तर नहीं, रहस्य क्या है ?

महामात्य हंसे। भाई रहस्य कुछ नहीं। जब आप आये तो मैं राज्य का कार्य कर रहा था। उस समय मैंने उस दीपक से कार्य किया जिसमें राज्य के धन का तेल जलता था। परन्तु फिर आपसे व्यक्तिगत बात करनी थी, अतः मैंने उस दीपक को बुझा दिया और दूसरा दीपक जलवाया जिसमें मेरे निजी धन का तेल जलता है। सेनापति की समझ में आ गया कि जब तक इस देश में ऐसे महामात्य रहेंगे, यह देश पराजित न होगा। अभिवादन करके प्रसन्न मन वह घर लौटा।

सार्वजनिक हित की यह महान दृष्टि रखने वाले वे महापुरुष थे — चाणक्य।

प्रार्थना कब पूरी होती है ?

— डॉ. ओमप्रकाश वेदालंकार

1. प्रार्थना एकान्त में होती है।
2. प्रार्थना अदीन होती है।
3. प्रार्थना सच्चे, भावपूर्ण हृदय से की जाती है।

प्रार्थना सामूहिक भी होती है, परन्तु सामूहिक प्रार्थना 'प्रार्थना' का प्रशिक्षणमात्र है। हम सब मिलकर प्रार्थना के लिए अपने को तैयार करते हैं अथवा यह सोचते हैं कि जब एक व्यक्ति की प्रार्थना में इतना बल है और शक्ति है तब इतने व्यक्तियों की प्रार्थनाएँ मिलकर कितनी शक्तिशाली हो जाएँगे ? अथवा यह भी विचार हो सकता है कि किसी की प्रार्थना तो रंग लाएगी ही और कुछ नहीं तो प्रार्थना का वातावरण तो बनेगा ही। ये सब समाधान मन को सन्तोष देने के लिए हैं। सच्ची प्रार्थना एक व्यक्ति की क्यों न हो, वह अवश्य पूर्ण होती है। इसके लिए प्रथम आवश्यकता है — एकान्तभाव। जहाँ केवल दो हों, तीसरा नहीं। जहाँ दो से अधिक हुए वह गोष्ठी हो गई, प्रार्थना कहाँ रही ? दो भी बहुत अधिक हैं, वहाँ तो एक ही चाहिए।

यदग्ने स्यामहं त्वं वा घा स्या अहम्।

स्युष्टे सत्या इहाशिषः। — ऋ. 8/44/23

हे अग्ने ! जब तू मैं और मैं तू हो जाएगा तब तुम्हारे सभी 'आशीर्वाद' अवश्य पूर्ण होंगे।

वेद तो एक होने की बात कहता है। हमने तो ढोल बजा-बजाकर बहुत को इकट्ठा कर लिया है। सफल प्रार्थना के लिए सदा एकान्त होना चाहिए। हाँठ या जीभ भी न हिले। यहाँ तो मन ही मन एक आत्मा का दूसरी आत्मा से मिलन और सम्भाषण है। हम जब भी प्रार्थना करें, बिल्कुल एकान्त में चले जाएँ। ईसा, मुहम्मद, दयानन्द सभी ने ऐसा ही किया है। ऋषि दयानन्द तो वैदिक मन्त्रों का अर्थ भी उस प्रभु से एकान्त में समाधि-अवस्था में ज्ञात करते थे, ऐसा प्रसिद्ध है। ऐसा एकान्त जहाँ कोई न देखता हो। जहाँ एक नहीं तो कम से कम मैं रहूँ या तू रहे। असली बात हृदय की सच्ची प्रेमभरी बात सदा एकान्त में होती है। पुत्री विवाह के बाद जब प्रथम बार सुसराल से लौटती है तब वह अपने मन की बात को माँ से एकान्त में ही कहना चाहती है और जितना बड़ा दुःख, दिल उतना ही एकान्त चाहता है। उस पत्नी के हृदय के दुःख को वही समझ सकती है जिसके पति को इतनी भी फुरसत नहीं कि अकेले में वह दस मिनिट ही बैठकर अपने मन की बात कह-सुन सके। पत्नी यह चाहती है कि उसका पति कितना ही व्यस्त क्यों न हो, उसे कितनी ही सुख-सुविधाएँ क्यों न उपलब्ध कराएँ फिर भी वह कुछ देर तो एकान्त में बैठे, जिससे वह मन की बात कह सके। एक पति महोदय अपनी पत्नी से सदा यही कहते रहते थे कि मेरे पास समय नहीं है। पत्नी ने झुंझलाकर कहा कि यदि समय नहीं था तो विवाह ही क्यों किया ? भगवान भी यही चाहते हैं। पत्नी भी बच्चों के सामने दिल की बात नहीं कहेगी। उसे कहने के लिए एकान्त चाहिए। शिष्य भी मन में

कोई गुत्थी भरी बात कक्षा में नहीं पूछेगा। इसके लिए उसे एकान्त चाहिए। इसी प्रकार भक्त भी मन की बात करने के लिए एकान्त चाहता है। उसके प्रभु तो बैठे ही भीतर हैं। भीतर ही भीतर की ये बातें केवल उसका भगवान ही सुनता है, दूसरा नहीं। यदि घर में यह एकान्त सम्भव न हो तो बाहर चले जाएँ। किसी नदी, सरोवर, पर्वत, घाटी या वनप्रदेश में। जहाँ वह हो या मैं। ये ही बातें करें तभी सच्ची प्रार्थना होगी।

सफल प्रार्थना की दूसरी आवश्यकता है कि वह अदीन होती है। प्रार्थना में दीनता, गिड़गिड़ाहट, हीनता या लघुता की भावना नहीं होती। प्रार्थना और याचना में यही सूक्ष्म अन्तर है। भक्त में अदीनता महान आकांक्षा, स्वार्थहीनता, गौरव तथा विनम्रता की भावनाएँ होती हैं। याचक का मूल्य ही क्या है? संस्कृत कवि के शब्दों में —

तृणादपि लघुस्तूला तूलादपि च याचकः।

वायुना किं न नीतोऽसौ मामयं याचयिष्यति॥

तिनके से भी हल्की रूई से भी हल्का याचक होता है। यदि वह इतना हल्का है तो वायु उसे क्यों नहीं ले जाती? कवि कहता है — इसलिए कि यह याचक मुझ (हवा) से भी माँगने लगेगा।

प्रार्थना में आकाक्षाएं तो हों, किन्तु दीनता या भिक्षा नहीं। भक्त अपने भगवान से कहता है —

प्रभो ! विपत्तियों से रक्षा करो।

यह प्रार्थना लेकर मैं तेरे द्वारा पर नहीं आया।

विपत्तियों से भयभीत न होऊँ यही वरदान दो।

अपने दुःख से व्यथित चित्त को, सात्वना देने की भिक्षा नहीं मांगता।

दुःखों पर विजय पाऊँ,

यही आशीर्वाद दो, यही प्रार्थना है।

प्रिय पाठकवृन्द,

वैदिक रवि आपका अपना, अपनी सभा का पत्र है। प्रयास किया जा रहा है कि यह अत्यन्त रोचक, ज्ञानवर्धक पत्रिका बनें। हमारी अपनी बात उन लोगों तक भी पहुँचना चाहिए जो वैदिक विचारों से दूर हैं। इसी भावना से पत्रिका का सम्पादन किया जा रहा है जिसे प्रत्येक व्यक्ति पढ़े और इसे पसन्द करे। इसके अधिक से अधिक पाठक हो सकें, इसलिए वैदिक रवि के ग्राहक संख्या बढ़ाने में सहयोगी बनें, अपने परिवार, मित्रों, सगे संबंधियों को इसके ग्राहक बनाइए। समयावधि पूर्ण होने पर अपनी सहयोग राशि कृपया भेजें।

विशेष-बार-बार निवेदन किया जा रहा है कि पत्रिका का और अच्छा स्तर बनें। इस हेतु अपने या स्थापित विद्वानों के लेख, विचार, कविता, समाचार महु के पते पर प्रेषित करें। कृपया इस ओर ध्यान दें।

पुरोहित प्रशिक्षण प्रारंभ

प्रान्त की अनेक आर्य समाजों में पुरोहित नहीं हैं, इस कारण वैदिक धर्म प्रचार व संस्कार को करवाने में बड़ी कमी महसूस की जा रही है।

इस महत्वपूर्ण आवश्यकता को ध्यान में रखते हुए 20 नवयुवकों को प्रचारक व पुरोहित प्रशिक्षण प्रदान करने की योजना प्रारंभ होने जा रही है। प्रशिक्षण में सम्मिलित होने वालों की योग्यता बारहवीं तक होना चाहिए।

प्रारंभिक 2 माह में संध्या, प्रार्थना, यज्ञ, स्वास्तिवाचन शान्ति प्रकरण के तथा 3 संस्कारों का शुद्ध पठन-पाठन, अध्ययन, संस्कृत का प्रारंभिक ज्ञान करवाया जावेगा।

इच्छुक व्यक्ति 45 वर्ष से कम आयु के अपना नाम व पूर्ण जानकारी यथा शीघ्र 15 फरवरी के पूर्व मेरे महु पते पर प्रेषित करें।

विशेष : प्रशिक्षण के समय आवास, भोजन व दूध स्वल्पाहार व आवश्यक व्यवस्था सभा की ओर से की जावेगी।

प्रशिक्षण पश्चात् तत्काल उत्तीर्ण योग्य व्यक्तियों को सभा के द्वारा प्रान्त के विभिन्न स्थानों पर नियुक्ति की जावेगी।

आर्य समाज नान्द्रा में नए भवन का शुभारम्भ एवं 5 दिवसीय वेद प्रचार

आर्य समाज नान्द्रा जिला खरगौन के द्वारा अपना 21 वॉ वार्षिकोत्सव मनाया गया। इस अवसर पर 75 बाय 40 वर्ग फुट एवं 14 फुट ऊंचाई के एक भव्य कक्ष का उद्घाटन किया गया।

ठण्ड, वर्षा व बिगड़े मौसम के बावजूद बड़ी संख्या में कार्यक्रम में उपस्थित रही। आमन्त्रित विद्वानों में डॉ. सोमदेवजी शास्त्री, मुम्बई, प्रकाश जी आर्य (मन्त्री सार्वदेशिक आर्य प्रतिनिधि सभा दिल्ली), पं. अमरसिंह आर्य ब्यावर, श्री काशीरामजी अनल थे।

कार्यक्रम में स्थानीय आर्य समाज के अतिरिक्त अनेक ग्राम वासियों का सहयोग रहा।

सूचना

मध्य भारतीय आर्य प्रतिनिधि सभा, भोपाल की अन्तरंग बैठक दिनांक 1 फरवरी 2015 रविवार को प्रातः 11 बजे आर्य समाज शिवपुरी (म.प्र.) में आयोजित की गई है। अन्तरंग के सदस्य महानुभाव अपने सुझावों के साथ ठीक समय पर पधारने की कृपा करें।

प्रकाश आर्य
सभामन्त्री

गौवंश की हत्या राष्ट्रीय पतन का कारण पिपलिया में आयोजित यजुर्वेद 51 कुण्डीय यज्ञ की पूर्णाहुति में सम्मिलित हुए 204 जोड़े

पिपलिया मण्डी। स्थानीय आर्य समाज द्वारा शासकीय चिकित्सालय परिसर में सम्पन्न हुए 51 कुण्डीय यज्ञ में नगर एवं अंचल के 204 जोड़ों ने पूरे विधिविधान के साथ पूर्णाहुति में भाग लिया। देहरादून से आए हुए ग्रंथर वैदिक वक्ता श्री सत्यपाल सरल द्वारा उपस्थित जोड़ों को सात दिवसीय संगीतमयी वेदकथा की।

समापन के अवसर एवं पूर्व संध्या पर सुश्री. आर्य ने राष्ट्रभक्ति, गौसेवा एवं अहिंसा पर आधारित अपने भजनों एवं उपदेशों से आर्य श्रद्धालुओं में देशप्रेम के जज्बे को जगाने की कोशिश की।

समाजसेवी शिवनारायण पाटीदार, सत्येन्द्र आर्य, आर्य प्रधान वेदप्रकाश आर्य, उपप्रधान गोपाल पाटीदार, मन्त्री भोलाराम यादव, कोषाध्यक्ष रामगोपाल लौहार, नरेश पाटीदार, अर्जुन चावड़ा का विशेष योगदान रहा।

सात दिवसीय वेद कथा का शुभारंभ 29 दिसम्बर को लूनाहेड़ा में हुआ। तत्पश्चात बालागुड़ा, नेनोरा, कनघट्टी में होते हुए पिपलिया मण्डी में समापन हुआ।

इस अवसर पर श्री सत्यपाल सरल एवं सुश्री अंजली आर्या पधारी थीं।

वैदिक रवि के पाठकों एवं समस्त आर्य जगत को गणतंत्र दिवस की हार्दिक शुभकामनाएं

प्रधान मध्य भारतीय आर्य प्रतिनिधि सभा : श्री इन्द्रप्रकाश गांधी

मंत्री / सम्पादक : प्रकाश आर्य

सह-सम्पादक : मुकेश कुमार यादव



साबर पम्पस्

एक नाम भरोसेमंद व लम्बी सेवा के लिये मशहूर



मोटर में
EC ग्रेड शुद्ध
कापर रोटार
का कमाल



50 Feet
Pumps



कम वोल्टेज में भी
बढ़िया काम देता है।



SSR 503
(0.5 HP Die Cast Body
1440 RPM)



SLM 50
(0.5 HP)



SSM 50
(0.5 HP Speed Master)



विनसब
ओपनवेल



3 Phase Horizontal
Open Well Set
(3 HP to 17.5 HP)

आपकी सेहत को रखते पूरा ध्यान

ULTRA

RO Water Purifying Systems

साफ़ पानी पिये और स्वस्थ रहें....



RO SYSTEM



40 वर्षों से आपकी सेवा में

जागृति

(राख वाले)

कम्पनी द्वारा अधिकृत विक्रेता:

सत्य इण्टरप्राइजेस

हेड ऑफिस : 17, क्षीर सागर, शॉपिंग काम्पलेक्स, उज्जैन फोन: 0734-2556173

ब्रांच ऑफिस : 144, चिमनगंज मण्डी, उज्जैन मोबाईल : 9425930484, 94259-15751

